

سُگهڙ غلام محمد منگي ”مُساڦر“:
سندس فن ۽ زندگيءَ جو احوال

**Folk poet Ghulam Muhammad Mangi Musafir:
life and his poetry**

Abstract:

Sindhi folk literature is very rich and the base of all kinds of prose and poetry forms. It was collected and compiled on a large scale by a team under the supervision of noted scholar Prof. Dr. Nabi Bux Khan Baloch in 1957-58 under the folklore scheme of Sindhi Adabi Board.

There are many folk story tellers and poets in Sindh, whose creations are in dire need of collection and compilation. They are common, less literate people who cannot approach the printing press and can not afford the expenses either. Ghulam Muhammad Mangi is one of them. He belongs to Amrot Sharif, District Shikarpur. He has performed on Radio and Television, and is also associated with the organization of folk storytellers and folk poets, namely Sindh Sughar Lok Adab Tanzeem (SLAT) Pakistan.

This is the first ever comprehensive article about him.

سُگهڙن سان قرب واريون ڪچهريون ڪري ڏاڍو سڪون ملندو اٿم. لڳ ڀڳ هر سُگهڙ وٽ نيٺ ٻوليءَ سان گڏ ڪيترا ئي پختا خيال به ملندا آهن. وٽن خيالن جي نواڻ به ملندي آهي. اهڙن ئي سُلجهيل سُگهڙن منجهان سينيئر سُگهڙ غلام محمد منگي به هڪ آهي؛ جيڪو پنهنجي نالي ۽ ذات کان سواءِ ”مُساڦر“ تخلص پڻ ڪم آڻيندو آهي. هُو هڪ سينيئر سُگهڙ آهي. جڏهن به ڪچهريءَ ۾ ايندو آهي ته ڪي نه ڪي نيون سُوڪڙيون ضرور پيش ڪندو آهي. سندس فن کان متاثر ٿي مون سندس بابت تفصيل سان لکڻ شروع ڪيو. هن کان اڳ سال ۲۰۱۵ع ۾ مون پنهنجي ڪتاب رسالي ڳجهارت ۾ سندس انتها ئي مُختصر تعارف لکيو آهي ۽ سندس ڪُجهه رسالو ڳجهارتون ڪتاب ۾ ڏنيون اٿم. اُن کان پوءِ عاجز رحمت الله لاشاريءَ

واتان منگي صاحب جي واکاڻ ٻُڌڻ ۽ روبرو ٿيل ڪجهه ڪچهرين جي نتيجي ۾ ۲۳هين مارچ ۲۰۱۸ع تي سائس سکر ملڻ ويس ۽ ڊگهي ڪچهري ڪيم. وٽانس مليل ڄاڻ جي آڌار تي هيءُ مقالو لکان پيو، جيڪو سگهڙ غلام محمد منگيءَ جي زندگيءَ جي احوال ۽ سگهڙائپ جي فن بابت پهريون مقالو هوندو.

غلام محمد منگيءَ جا وڏڙا به سگهڙائپ جي فن سان لاڳاپيل هئا. سندس والد محمد ڇٽل منگي ۽ نانو حاجي فقير حجام به سگهڙ هئا. محمد ڇٽل ڏور بيت جو سگهڙ هو. حاجي فقير حجام رسالي ڳجهارت جو ماهر هو. غلام محمد کي به هن رسالي ڳجهارت جو فن سيڪاريو. سندس چوڻ هو ته ڳجهارت اهڙي ٺاهجي جنهن سان بيت متاثر نه ٿئي. سگهڙ غلام محمد منگيءَ جي ناني ۽ استاد حاجي فقير حجام جو ذڪر ڊاڪٽر نبي بخش خان بلوچ به ڪيو آهي. هن پنهنجي ترتيب ڏنل ڪتاب ”ڏور“ ۾ سندس نالو حاجي حجام لکيو آهي ۽ هڪ ڏور بيت به ڏنو آهي. ڊاڪٽر بلوچ صاحب حاجي حجام جو تعارف هن ريت ڪرائي ٿو ”حجم: شايد حاجي حجم جو سکر شهر جو وينل آهي. اڳي حجم جي نالي سان ڏور چونڊو هو. هاڻي ڏور ڪونه چوي.“ (ڪتاب ڏور، ص: ۵۹۵)

ڊاڪٽر صاحب تعارف ۾ حاجي حجم لکيو آهي جڏهن ته ڪتاب ۾ شامل ڏور ۾ حاجي حجام لکيو آهي. سگهڙ غلام محمد منگيءَ جي دعوا آهي ته اهو سندس نانو حاجي فقير حجام ئي آهي. هتي بلوچ صاحب جي شامل ڪيل ڏور ۽ ان جي مُراد پيش ڪجي ٿي. ڪتاب ۾ ڏور نمبر ۲۸۷هين آهي.

سڀني سان ساڻيهه ۾، پئي سير ڪيائين سرها
قضا آئي ڪُن ۾، هن جا تُرت وڌا تُرها
ساريون سڌڙا ڪري، دلبر کي ڏرها
عاشق آئي آجا ڪيس، جيڪي ور ڪيس نه پيل ها
دليل ڪري دلها، لهو ڪنهن ڪنهن حيلي ساڻ ’حجام‘ چئي

سڀني سان = عضون سان. ساڻيهه = جهنگل.
دلبر = حضور ﷺ جن. عاشق = حضور ﷺ جن.
مُراد: هرڻي بي فڪر ٿي جهنگل ۾ پئي چري ته اوچتي دامن ۾ وڃي ڦاٽي،
جتان حضور ﷺ جن آزاد ڪيس. (ڏور، ص: ۳۶۹)

غلام محمد منگيءَ جو اصل ڳوٺ امروت شريف آهي؛ جيڪو اڳ ۾ ضلعي سکر ۾ هو ۽ هاڻي ضلعي شڪارپور ۾ آهي. منگي صاحب هن وقت سکر ۾ رهي ٿو. هُو ۱۹۵۴ع ۾ امروت شريف ۾ ڄائو. پنهنجي ڄم جي سن بابت ٻڌايائين ته سندس ڳوٺ جو وڏيرو هدايت الله ڏل ڏاڍو سلجهيل ماڻهو هو. هُو ڳوٺ ۾ چمنڌڙ ٻارڙن جي ڄم جي تاريخ ۽ وفات ڪندڙن جي وفات جي تاريخ لکي ڇڏيندو هو. نتيجي ۾ اسڪول جا استاد به ڪانئس پڇي پوءِ شاگردن جي ڄم جي تاريخ لکندا هئا.

هُن پرائمري اسڪول ۾ داخلا ورتي؛ جتي ٻئي درجي کان بيت چوڻ شروع ڪيائين. لڳ ڀڳ ڏهن يارهن سالن جي عمر ۱۹۶۸ع کان سگهڙائپ شروع ڪيائين. سندس والد کان سواءِ سندس استاد الاهي بخش ڪٽيءَ (سومري) شڪارپور واري به سگهڙائپ ۾ تربيت ڪئي. منگي صاحب گورنمينٽ پرائمري اسڪول امروت شريف ۾ چار درجا پڙهيو. هُو بهترين راڌو پڻ آهي. رڌ پچاءُ سندس پيشو آهي؛ جنهن وسيلي زندگيءَ جو گاڏو گهلي ٿو.

هن جا ذهن جاڳيل ڪيئي، تاريخن جا باب ويڳاڻا
هن جا گستاخوهر آهن، اڻ لپ ڪيئي موتن داڻا
دولت جي جهنڪار هٿان، هيرا نه ڪي ملهه وڪاڻا
صدين کان جا سر تي سانپي، اها تند تنوار به هن

هن جو فن تبليغ به آهي، ٻيو آ مقصد قومي خدمت
اوليائن ۽ انبيائن جا، ٻولي ٻول ٻڌائن عظمت
پنجتن پاڪ، معصومن جي، آهي تن جي اندر اُلفت
بيت نظم ۾ نامو نياپو، حرفت جا هوشيار به هن

ڏکي ڏکي جي پڙڪو کائن، بڻجن باهه جا شعلا هي
نفرت وارا ٻوٽا ساڙن، بڻجن گئس جا گولا هي
سمجهڻ وارا سمجهي ڄاڻن، سمجهڻ ۾ نه سولا هي
عناصر کي اڌ ڪرڻ لئه، وڃ، ڳڙا وسڪار به هن

نياز ادب هي خوب ٿو ڄاڻي، هن جي ٻولي لات مٺي
جنهن ڌرتيءَ جي گود ۾ گهارن، نالو سندو ذات مٺي آ

تنهن جي تن ۾ ڪاج ڪچھريون، هر هڪ ڏينهن ۽ رات مٺي آ
هڙئي وطن جا منگي ”مُساڻر“، خادم خدمت گار به هن

سندس ان بيت ۾ منگي ۽ مُساڻر ٻئي تخلص ڪم آندل آهن.
غلام محمد منگي ۽ سگهڙائپ جي مخصوص صنفن کان سواءِ شاعريءَ
جي عام صنفن غزل، ڪافيءَ، وائيءَ ۽ چوستي وغيره تي به طبع آزمائي
ڪئي آهي. عام شاعريءَ ۾ سندس اُستاد نالي وارو شاعر نثار بزمي هو.
هُو مختلف ادبي تنظيمن سان به واڳيل هو ۽ آهي. سنڌ سگهڙ لوڪ
ادب تنظيم (سلات) جو پراڻو ميمبر آهي. هُو سلات جو مرڪزي سينيئر نائب
صدر به رهي چڪو آهي. ان کان سواءِ بزمِ طالب الموليٰ جو رڪن ۽ جميعت
الشعراءِ سنڌ شاخ خان پور مهر جو ميمبر به رهي چڪو آهي. جميعت الشعراءِ
۾ کيس نالي واري شاعر، اديب ۽ محقق سيد اظھر گيلانيءَ شامل ڪيو.
هُو پاڪستان ٽيليويزن جي پروگرام ڪچھريءَ ۾ به شامل ٿيندو
رهندو آهي. سگهڙ عبدالرحمان مھيسر ۽ سيد صالح محمد شاھ جي ميزبانيءَ
۾ ڪچھريءَ ۾ شريڪ ٿيو. ريڊيو پاڪستان خيرپور تي به ڊاڪٽر نبي بخش
خان بلوچ جي سفارش تي ويو پر ريڊيوي وارن کيس پروگرام نه ڏنو. ان
حوالي سان ٻڌايائين ته: ”ڊاڪٽر نبي بخش خان بلوچ ۸۷ - ۱۹۸۶ع ڌاري
لنڊن جي ڳوٺ (ڳوٺ يارو) لُنڊ لڳ ميرپور ماٿيلي) ۾ آيو، جتي سگهڙ
ڪچھري ٿي. بلوچ صاحب سان گڏ ريڊيوي پاڪستان جو پروڊيوسر قادر بخش
ملاح ۽ نالي وارو اديب ۽ شاعر محمد فاضل شيخ به هو. بلوچ صاحب
منهنجي فن مان متاثر ٿي ملاح صاحب کي سفارش ڪئي. ملاح صاحب مون
کي آڊيشن لاءِ گھرايو. ملاح صاحب آڊيشن ۾ مون کان هي سوال پڇيا:
1. اُهي ڪهڙيون پنج شيون آهن، جن لاءِ جنت لازم ٿئي ٿي؟
2. اُهي ڪهڙيون پنج شيون آهن، جن لاءِ دوزخ لازم ٿئي ٿو؟
مون جواب ڏنس ته سائين! قرآن شريف مطابق ست جنتون ۽ ست
دوزخ آهن. اوهان واضح ڪريو ته ڪهڙي جنت ۽ ڪهڙي دوزخ جي ڳالهه
ڪريو ٿا؟
ان تي ملاح صاحب ڪاوڙجي ويو ۽ آڊيشن ۾ فيل ڪري ڇڏيائين.
اُن کان پوءِ مان وري ريڊيوي تي نه ويس.“

ڪچهريءَ ۾ مختلف لفظن جي معنائن تي پڻ ڳالهه ٻولهه ٿي. انهن لفظن ۾ هڪ لفظ ٻاڀيس، ٻيو لفظ ڌڪ هو. هُن چيو مون ڪيترن ئي لفظن جون معنائون مشاهدي وسيلي ڪڍيون خاص طور تي ٻهراڙين ۾ اُٿڻ ويهڻ دوران. لفظ ٻاڀيس جي معنيٰ به ڌنارن وٽان ملير. ٻاڀيس (ٻه ٻيس) معنيٰ ٻن لارن واري چڙي؛ جيڪا ٻڪرين ۽ رڍن کي ڀاڳيا ٻڌندا آهن. اهڙيءَ ريت ڌڪ منهنينءَ وانگر نهيل مٿانهينءَ جاءِ يا تلهي کي چوندا آهن. مطلب جيڪا نروار نظر اچي. ٻهراڙيءَ ۾ نانگن بلائن ۽ وڃن کان بچڻ لاءِ ڌڪ يعني منهنين يا ڪٽ وغيره ڪم آڻيندا آهن. اهڙي قسم جي جاءِ مهمان لاءِ به ڪتب اچي ته خاص موقعن ۽ ڪچهرين لاءِ به ڪم آندي وڃي. اسان انگريزي لفظ اسٽيج کي به ڌڪ چئي سگهون ٿا. لفظ ڌڪ شاهه سائينءَ به اسٽيج واري مفهوم ۾ استعمال ڪيو آهي. شاهه صاحب جو اهو بيت هيٺ ڏجي ٿو:

ٻُرو هو پنيور، آريائيءَ اُجارو
لاٽو سڀ لوڪ تان، هاڙهي ڌڻيءَ هورُ
چوريون چُرڻ سڪيون، پُنهون ڪيائون پُورُ
آيو سو اُٿورُ، جنهن ڏڪيون ڌڪ ويهاريون
(سُر ڊيسي)

ڊاڪٽر بلوچ صاحب هڪ جُلدي سنڌي لغت ۾ ڌڪ جي معنيٰ هن ريت ڏني آهي ته: ”ڌڪ: ٺ. شاديءَ جي هڪ رسم (جنهن ۾ گهوت ۽ ڪنوار کي شاديءَ کان ٽي ڏينهن اڳ سينگار ڪرائي چلي ۾ وهارين). ڪنوار جو شاديءَ کان اڳ جو سينگار.

ڌڪ وهارڻ: شاديءَ جي هڪ رسم موجب گهوت ۽ ڪنوار کي موڙ ٻڌائي سيج تي وهارڻ (ان سان گڏ ٻيا ساڻ سوڻ ڪرڻ).“ (ص: ۳۰۷)

مطلب ته اسٽيج کي نيٺ سنڌي ٻوليءَ ۾ ڌڪ چئي سگهجي ٿو. پر جيئن ته انگريزي لفظ اهڙو ته عام ٿي ويو آهي جو هر پڙهيل توڙي اڻ پڙهيل اسٽيج کي پنهنجو ئي لفظ مڃي ٿو ۽ آسانيءَ سان سمجهي سگهي ٿو. گجھارت هڪ ڏکي صنف آهي. ان ۾ رسالو گجھارت منفرد حيثيت رکي ٿي. سگهڙ غلام محمد رسالو گجھارتون پڻ جوڙيون آهن. هن گجھارت ۾ سگهڙ جي ڏيڻيءَ ۾ شاهه سائينءَ جو بيت لکائي رکندو آهي؛ جنهن کي ٻيا سگهڙ ڳوليندا آهن؛ جنهن مان سگهڙن جي لطيف شناسيءَ جي پروڙ پوندي آهي ته لطيفي فڪر جي پرچار به ٿيندي آهي. انهن سگهڙن لطيف

جي شاعراڻي ٻوليءَ، لهجي ۽ اُچار کي برقرار رکڻ ۽ اڳتي وڌائڻ ۾ اهم ڪردار ادا ڪيو آهي. هتي غلام محمد منگيءَ جي هڪ رسالو گجھارت سمجھائيءَ سُوڌي ڏجي ٿي:

”ڏيئي: عضوو، ڪاريگر جي ڪري، پڇج، پنهنجو، ذات جو، راند جن ڌري، ٻولي، ٻولي، ذات سان.

پاوا: عضوو = سر، ڪاريگر جي = سانداڻ، پنهنجو = گهر، ذات جو = لوهار، راند جا = ڌڪ، ٻولي = مان، ٻولي = گڏني، ذات = رک.

سڄي: سر سانداڻ ڪري، پڇج گهر لوهار جو

ڌڪن هيٺ ڌري، مان گڏني رُڪ سان

سمجھائي: لطيف سائينءَ جي تشبيهن ۽ پيٽ ڪرڻ جو ڪمال به انتها درجي جو آهي. سندس شاعراڻيءَ ذات تي اسان جون سوچون بيهي وڃن ٿيون. هن بيت ۾ عاجزيءَ، انڪساريءَ ۽ قربانيءَ کي جنهن نموني لطيف سرڪار سادي مثال ذريعي سمجھايو آهي، اُن جو مثال ملڻ مشڪل آهي. هُو چئي ٿو ته عشق يا سڄي منزل هڪ لوهار وانگر آهي، جيڪو لوهر کي باهه ۾ ساڙي ڌڪ هڻي اعليٰ معيار جو رُڪ بڻائي ٿو ڇڏي. لوهار جنهن اوزار تي لوهر رکي، اُن کي ڌڪ هڻي يا کُٽي ڪو ڪارائتو ۽ سُهڻو اوزار ٺاهيندو آهي، اُن کي سانداڻ چوڻ ٿا. عشق به لوهار وانگر آهي جيڪو عاشق کي سَٽي کُٽي، آزمائي، ڦٽي، ڌڪي، تڙپائي ۽ لُچائي پوءِ وڃي محبوب سان ملائيندو آهي. (ڪن عاشقن کي ته ميلاب نصيب نه ٿيندو آهي) اهڙيءَ ريت ڪو به مرتبو، مانُ يا منزل به پاڻ ئي نه ملندي آهي. ان لاءِ ڪيتريون ئي قربانيون ڏيڻيون پونديون آهن. سو جڏهن به ڪجهه حاصل ڪرڻ چاهيو ته پاڻ کي قربانيءَ لاءِ تيار رکو.“ (رسالو گجھارت، ص: ۵۴ _ ۵۵)

ڏهس سينگار جو ئي هڪ قسم آهي؛ جنهن ۾ هڪ ئي شئي، وصف، زيور، محبوب جي ڪنهن عضوي يا سونهن ۽ سينگار جي ڪنهن تشبيهه جا ساڳيءَ معنيٰ وارا ڏهه لفظ شعر جي صورت ۾ پيش ڪيا آهن. ان ۾ گهڻي ڀاڱي پنهنجي محبوب جي واکاڻ شامل هوندي آهي. سگهڙ غلام محمد منگيءَ ڏهس به چيا آهن. هُن ٻُٽو ڏهس به ٺاهيو آهي. هڪ لفظ بدران پڻ لفظن جا ڏهه ساڳيا نالا هڪ ئي ڏهس جي شعر ۾ ڪتب آڻي، وڏيءَ ڪاريگريءَ جو ڪم ڪيو اٿائين. هيٺ مثال لاءِ سندس هڪ ٻُٽو ڏهس پيش ڪجي ٿو؛ جنهن ۾ هُن اک ۽ هرڻ جا ڏهه ساڳيءَ معنيٰ وارا لفظ ڪم آندا آهن.

شم نيٺ سڄڻ جا، ناز و نراڪت آهو ڪرنگ عبايا
ايٺ جهوڪا جهڪي ويا، چشمن چال چڪايا
غزال ڳردن موڙي پنبڻين پاند پسايا
لاليون لوڇان چڪيس جي چالي خزمي ڪن ڪنوايا
آءُ سائيت آڏو هرڻ هيسيا، دودڪ ۾ دڙبايا
آئيز بيشڪ بالا سڄڻن چيل پي سرمايا
مرگهه محب مطيع ڪيا، عين استرگ جي اُنايا
نيتر نوڪان ڪوندر لولي نوخ مڙئي نويا
جنهن تي مهر نظر محبوب ڪري ٿيا تنهن جا سات سوايا
مومن لئه آمايا، اهو گوهر غلام محمد چئي

ان ڏهس ۾ محبوب جي اکين جي سونهن، اکين جي اشارن ۽ نازن
نخرن جي تعريف ٿيل آهي. محبوب جي اکين کي هرڻي جي اک سان
تشبيهه ڏني وئي آهي. آخر ۾ شاعر چوي ٿو ته محبوب جنهن تي ڪرم جي
نظر ڪري ته اُن جا پيڙا پار ٿي ويندا، تنهنڪري محبوب جي ڪرم واري
نظر مون لاءِ وڏي دولت آهي. اک ۽ هرڻ جي ساڳي معنيٰ وارا لفظ مختلف
ٻولين مان کنيا ويا آهن؛ جن ۾ انگريزي ٻوليءَ جا لفظ آءُ (Eye) ۽ آءُ سائيت
(Eye Sight) به شامل آهن.

اک جا نالا:

- (1) شمر (2) چشم (3) لوڇان (4) آئي سائيت ۽ آئيز (5) نين
- (6) اک (7) عيناسترگ (8) کن (9) ڪوندر (10) نيتر

هرڻ جا نالا:

- (1) آهو (2) مرگهه (3) هرڻ (4) چيل (5) خرمو
- (6) ڪرنگ (7) غزال (8) جهوڪا (9) ايٺ (10) نوخ

جنگي شاعري جنهن کي رزميا شاعري به چوندا آهن. ان حوالي سان
اسان وٽ شاهه سائين ۽ ۽ خليفي نبي بخش قاسم لغاريءَ جو ڪيڏارو به
موجود آهي. رزميا شاعريءَ ۾ پنهنجن بهادرن ۽ سورمن جي تعريف ڪرڻ
سان گڏ ڪين همٿايو به ويندو آهي. شاهه سائينءَ جو ڪيڏارو ڪربلا جي
شهيدن ۽ خليفي جو ڪيڏارو سنڌ ۾ ٿيل گرڙيءَ جي جنگ بابت آهي.

ڪرڙيءَ جي جنگ هڪ پٺاڻ شاھ شجاع الملڪ ۽ سنڌ جي ٽالپر حڪمرانن وچ ۾ لڳي هئي. ان جنگ بابت خليفي جو ڪيڏارو نجو سنڌ جي رزميا شاعري آهي. غلام محمد منگيءَ جي رزميا شاعري ڪنهن مخصوص جنگ بابت نه ناهي پر ان ۾ انگريزن خلاف سنڌي ماڻهن جي ڪيل ويڙه جو ذڪر آهي. خاص ڪري روپلي ڪولهيءَ جو ذڪر ملي ٿو:

جڏهن جڏهن جوءَ تي، قهري ٿيون ڪاهون
روپلي جي روح ڪيون، ڌرتيءَ لاءِ دانهون
مارن ٿيون مسافر! ڏس آيل جون آهون
ٻڌو نه ٻانهون، وڙهو جنگ جواب جي.

غلام محمد منگيءَ لطيف سرڪار ۽ سچل سرمست جي پوٽواري ڪندي پنهنجن بيتن ۾ جوڳين ۽ سنڀالين جو به ذڪر ڪيو آهي. خاص ليکي ۾ اهڙن جوڳين کي ننڍو اتائين، جيڪي رڳو جوڳين وارا ويس ڪري پنندا وتن ٿا ۽ پنهنجو اصل ڪردار نه ٿا نڀائين. سندن اصل ڪم پيار، پریت ۽ محبت جو پيغام پکيڙڻ آهي، نه ڪي پنڌ!

جوڳي سڏائين جڳ ۾، تون جنگ ناهين جوڳي
پنڌ پٽڪو پيت لاءِ، تون نڳ آهين نوڳي
ڪيو ٿا والا ڪوڙ جا، تو مڙلي ڦوڪين موڳي
اهو سڀ نواءِ سرير وارو، ڇو رلين تو روڳي؟
اها گودڙي غلام محمد چئي، اچي نه ٿي اوڳي
جوان آهي جوڳي، مٿيو جن جو محبت وارو.

غلام محمد منگي هن سماج ۾ ٿيندڙ ڏاڍ تي خاموش نه ٿو ويهي. هو هتان جي سياسي نظام کي بهتر نه ٿو سمجهي؛ جنهن ۾ هتان جا ماڻهو بنا سوچڻ سمجهڻ جي ووٽ ڏئي، اهڙي حڪومت چونڊن ٿا، جيڪا انصاف نه ٿي ڪري؛ عام ماڻهوءَ جا مسئلا حل نه ٿي ڪري؛ رُشوت، ٺڳيءَ ۽ سفارش کي وڌائڻ ۾ ڪردار ادا ڪري ٿي. ماڻهو اجتماعي مسئلن کي ڏسڻ بدران ذاتي مفادن کي اوليت ڏيئي پئسن تي ووٽ وڪڻن ٿا. اهي پئسا به تمام ٿورڙا آهن. جڏهن ته ووٽ وڪڻڻ سان جيڪو سڄي سماج کي نقصان ٿئي

ٿو، اهو تمام گهڻو آهي. اهڙن اڻ ڳڻين انيائن جي نشاندهي غلام محمد منگيءَ پنهنجي هڪ ڊگهي بيت ۾ ڪئي آهي؛ جنهن ۾ هن سچ چوڻ سان گڏ پنهنجي هادي رهبر مهدي امام کي هتان جي ماڻهن جي دانهن ڏني آهي ۽ پندرهن هجري صديءَ جي آزارن کي ختم ڪرڻ لاءِ جلدي اچڻ جو عرض ڪيو آهي. سندس اها پڪار هيٺ ڏجي ٿي:

موت مهدي گهوت پيارا، وقت جا آثار ڏس
پاڻ پندرهنءَ مئيءَ جا، ظلم ۽ آزار ڏس
خون ريزي خانا جنگي، ڪي ڊڪٽيٽر عام ٿي ويا
هو هيروئن جي نشي ۾، بي بها بي نام ٿي ويا
هاڻي ڌاڙا عزتن تي، ڪيئن هي قهرام ٿي ويا
ننگي پڪچر، ڊسڪو ڊانس، ڪنهن جا ننگ نيلا ٿي ويا
ڪي ڌماڪي باز خوني، ڪي هٿوڙي مار ڏس.

قوم مُسلم ۾ اچي پيا فرقي بندي ٿول ڪي ئي
نت نوان هي روز آهن، مذهبي چوڀول ڪي ئي
ٻيو لساني جهڳڙا جاري، هت پيا هن ڏول ڪيئي
منڙي ماتا ڏن ڏيائيءَ کي، لُٽن ٿا رول ڪي ئي
ديس واسي در بدر ۽ غير هت حقدار ڏس
پوش انسان ۾ لڪي پئي چال ڪل شيطان واري
ڪو لُٽي ٿو پينو بڻجي، ڪو سڏائي ٿو پير باري
طفل بازي تيز ٿي، ڪيئن ڪري آ خلق ساري
نينگر ننگي آ ناچ ۾، آ حياتي ضرب ڪاري
هن دجالي دور جا، تون اي پرين پرڪار ڏس

ووت جعليءَ جي ذريعي نوٽ ۾ آدم وڪامي
پاءُ جو پاءُ ٿي ويو، خون ٿو تهڪي اُپامي
ماءُ ڪنيزڪ، زال راڻي، شمع شرافت ٿي وسامي
درس گاهه ۾ وري ڏس، لات علميت جي اُجهامي
علم جي طالب جي هت، هر جڳهه هٿيار ڏس

وقت جي تاريخ داڳي ڪنهن ڪئي؟ ٿو هر ڪو ڄاڻي
آلڳو پهرو زبان تي، چوي سچ وچ گهاڻي
ناهي جيڪر ناڻو تو وٽ، ڪونه آفيسر سُڃاڻي
قوم جو قاتل ڏسو، ٿو مزا ۽ موج ماڻي
نعرو نظامِ مُصطفيٰ ۽ رُشوتِي سرڪار ڏس
ٿا هڻن هُو ضرب ڪاري، ٻوليون جن جون تاني ماني
ڪالهه جنهن طبلا وڄايا، سو ڪيو بادشاهه زماني
هو وڪاڻل مال تي، جنهن ڪيا هن سر نشاني
کردجالن آتپايو، موت مهدي ان بهاني
هت مارون مُسافر! نير غير ٿيا غدار ڏس.

سندس مٿين شعرن ۾ پندرهنين صدي هجريءَ جو سڄو منظر بيان ڪيل آهي. اسلام کي چوڏهن سؤ سال گذري چڪا آهن ۽ هيءُ پندرهنين صدي هلي پئي. ان سلسلي ۾ ڪجهه مذهبي ماڻهو چوندا آهن ته چوڏهين چٽ (ختم) ۽ پندرهنين پٽ (دُنيا جو خاتمو يا قيامت) تي سگهي ٿي. غلام محمد منگيءَ به ان تصور ۾ مٿين شاعري ڪئي آهي. هُو ظلمن کي ڏسي ظلم ۽ ظالم جي خاتمي ڪندڙ مهدي امام کي سڏي ٿو ته جيئن حساب ڪتاب (قيامت) جو ڏينهن اچي وڃي.

غلام محمد منگي مسافر کي بهترين سگهڙائپ تي سنڌ سگهڙ لوڪ ادب تنظيم (سلات) مڃتا سرٽيفڪيٽ ۽ ايوارڊ پڻ ڏئي چڪي آهي. غلام محمد منگي هڪ بهترين سگهڙ آهي؛ جنهن جي سگهڙائپ کي ڪتابي صورت ۾ آڻي اُن کي محفوظ ڪرڻ سان گڏ وڌيڪ عوام تائين پهچائڻ جي ضرورت آهي.

حوالا:

- (1) سگهڙ غلام محمد منگي ’مُسافر‘ سان ٿيل مُختلف ڪچهريون
- (2) ڏور. ڊاڪٽر نبي بخش خان بلوچ، سنڌي ادبي بورڊ، 2007ع
- (3) شاهه جو رسالو
- (4) رسالو گجھارت، ڊاڪٽر ڪمال ڄامڙو، ثقافت ۽ سياحت کاتو، سنڌ حڪومت ڪراچي، ۲۰۱۵ع
- (5) هڪ جُلدي سنڌي لُغت، مولف: ڊاڪٽر نبي بخش خان بلوچ، سنڌي ٻوليءَ جو بااختيار ادارو، حيدرآباد، سنڌ، ۱۹۹۸ع